



## Il-Gvern għandu jagħlaq l-istaġun tal-insib taħt il-paraventu tar-‘riċerka’ minnufih

- **Il-Kummissjoni Ewropea tibgħat messaggġ ċar li mhux se tħalli lil min jgħaddiha biż-żmien, tieġu lil Malta quddiem il-Qorti Ewropea tal-Ġustizzja**
- **Wara l-ewwel żewġ twissijiet, l-azzjoni legali tal-lum kienet inevitabbli. Il-Gvern issa se jkollu jerga’ jipprova jiddefendi l-indifensibbli fil-Qorti**

Wara [l-azzjoni legali mħabbra llum](#) kontra Malta mill-Kummissjoni Ewropea (KE) fir-rigward tad-deroga tal-insib għall-għasafar tal-għana bl-iskuża tar-‘riċerka’, il-Gvern Malti ma fadallu l-ebda għażla ħlief li minnufih jagħlaq l-istaġun tal-insib li għaddej bħalissa taħt il-paraventu ta’ studju xjentifiku.

L-aħħar żviluppi b’rispons għad-deċiżjoni tal-PM Robert Abela li jinjora t-twissijiet li diġà sarulu kienu inevitabbli. Kienet kwistjoni ta’ meta, u mhux jekk. BirdLife Malta kienet wissiet lill-Gvern biex itemm din l-assurdità, imma minflok għamel dak li kien ovvju, meta l-proċeduri ta’ ksur ġew eskalati, il-Prim Ministru ċeda quddiem il-lobby tal-kaċċaturi u għat-talbiet tal-Ministru Clint Camilleri u kompli jjsfida lill-Kummissjoni. Issa li l-Kummissjoni Ewropea ħabbret li se terġa’ tieġu lil Malta quddiem il-Qorti Ewropea tal-Ġustizzja fuq id-deroga tal-insib, il-Gvern m’għandux f’min iwahħal ħlief fih innifsu.

L-azzjoni legali tal-lum hija l-aħħar pass fil-proċeduri ta’ ksur li fetħet il-Kummissjoni f’Diċembru li għadda dwar il-ftuħ ta’ staġun tal-insib għall-għasafar tal-għana taħt il-pretensjoni qarrieqa ta’ ‘riċerka xjentifika’. Dan l-istaġun infetaħ għall-ewwel darba fl-2020 u l-Gvern webbes rasu u reġa’ fetħu din il-ħarifa għat-tieni sena konsekuttiva minkejja li huwa soġġett għall-Proċedura ta’ Ksur.

Fi tmiem is-sena l-oħra, il-KE bagħtet [Ittra ta’ Intimazzjoni](#) lill-Gvern Malti dwar din il-prattika, li fiha qalet li l-Gvern kien qed jipprova jdur mal-

verdett tal-Qorti Ewropea tal-Ġustizzja tal-2018 billi jippermetti l-insib għall-għasafar tal-għana f'kundizzjonijiet simili għal dawk ta' qabel is-sentenza tal-Qorti, imma bl-iskuża ta' deroga ġdida. F'dik l-okkażjoni l-KE kienet fetħet ukoll [proċeduri](#) b'rabta mad-derogi l-oħrajn tal-insib u l-kaċċa li jinsabu fis-seħħ f'Malta, jiġifieri l-insib għall-Pluviera u l-Malvizz, u d-deroga għall-kaċċa tas-Summienna fir-rebbiegħa.

Fir-rigward tad-deroga tal-insib għall-għasafar tal-għana, ir-risposti min-naħa tal-Gvern biex jiġġustifika li dan kien proġett ta' 'riċerka' ma kinux sodisfaċenti, u f'Ġunju 2021 il-Kummissjoni għamlet pass ieħor fl-azzjonijiet tagħha bil-ħruġ tat-tieni twissija fil-forma ta' [Opinjoni Motivata](#), u tat lill-Gvern xahar ċans biex jirrimedja s-sitwazzjoni inkella potenzjalment jiffaċċja l-possibbiltà ta' kawża oħra quddiem il-Qorti Ewropea. Dakinhar il-Kummissjoni kienet iddikjarat: "L-iskadenza mqassra għandha l-għan li tipprevjeni ħsara serja u irriversibbli lill-ambjent, f'każ li r-Repubblika ta' Malta għandha l-ħsieb li tiftaħ staġun ieħor tal-insib." Waqt li l-kitba kienet fuq il-ħajt għal min ried jaqraha, il-Gvern kompli jifsida u fil-fatt reġa' fetaħ, għat-tieni sena konsekuttiva, staġun tal-insib għall-għasafar tal-għana bl-iskuża tar-'riċerka' minkejja t-twissijiet tal-Kummissjoni.

Wara li l-Gvern għal darba oħra injora it-tieni twissija formali, il-Kummissjoni ma kellha l-ebda triq oħra ħlief li tieħu l-każ ta' ksur f'livell ieħor, l-aħħar wieħed, u tressaq lil Malta quddiem il-Qorti Ewropea tal-Ġustizzja.

Din se tkun it-tieni azzjoni legali kontra Malta fir-rigward tal-insib wara [s-sentenza storika](#) li ngħatat fl-2018 dwar id-deroga inizjali tal-insib li kienet sabet lil Malta ħatja li kisret id-Direttiva Ewropea dwar l-Għasafar meta reġgħet ippermettiet l-insib għall-għasafar tal-għana fis-snin ta' qabel minkejja li meta ssieħbet fl-Unjoni Ewropea (UE) kienet impenjat ruħha li dan jitwaqqaf gradwalment.

L-għeluq tal-istaġun b'effett immedjat fid-dawl tad-deċiżjoni tal-lum ikun ifisser li ma jibqgħux jinqatlu eluf ta' għasafar tal-għana bl-iskuża tar-'riċerka'. L-għasafar tal-għana huma speċi protetta madwar l-UE waqt li d-Direttiva Ewropea dwar l-Għasafar ma tippermettix l-insib tal-għasafar. Jekk il-Gvern jieħu dan il-pass għall-inqas ma jibqax itappan ir-reputazzjoni ta' Malta fil-qasam tar-riċerka xjentifika – reputazzjoni li saritilha ħafna ħsara meta l-Gvern sejjah l-awtorizzazzjoni ta' aktar minn 2,500 mansab fuq art privata u pubblika, u siti Natura 2000 bħala 'proġett ta' riċerka'.

Wieħed ma jridx jinsa lanqas il-mod kif giet applikata d-deroga ta' din is-sena, bil-Qafas Legali li jippermetti d-dħul fis-seħħ tad-deroga tal-insib

għall-għasafar tal-għana bl-iskuża tar-‘riċerka’ jiġi ppubblikat ftit sigħat biss qabel il-ftuħ tal-istaġun fl-20 ta’ Ottubru, gimgħa wara li r-regolamenti tas-sena li għaddiet [għew imħassra](#). Waqt li ħafna kienu mħassba dwar x’kienu l-intenzjonijiet veri wara din il-mossa, aktar tard ħareġ ċar kif din ma kienet xejn ħlief manuvra f’tenattiv li l-Gvern jipprova jevita l-possibbiltà li Malta terġa’ tispicċa quddiem il-Qorti Ewropea, billi l-Kummissjoni Ewropea tkun kostretta terġa’ tiftaħ Proċedura ta’ Ksur mill-bidu u b’hekk il-Gvern Malti jirbaħ aktar ħin. Illum, iżda, il-Kummissjoni Ewropea bagħtet messagġ ċar li mhux se tħalli lil min jgħaddiha biż-żmien b’manuvri bħal dawn.

**Il-Kummissjoni illum fil-fatt iddikjarat b’mod ċar: “Minkejja li Malta ħassret il-leġiżlazzjoni inkriminata fil-bidu ta’ Ottubru, ma taffietx it-tħassib tal-Kummissjoni: il-liċenzji għall-insib għall-istaġun tal-2021 kienu diġà ntharġu abbażi tal-qafas mħassar tal-2020, u r-regoli l-ġodda li għew adottati malajr kellhom biss emendi minuri meta mqabbel mar-reġim legali preċedenti. Għaldaqstant il-Kummissjoni tqis it-tweġiba mill-awtoritajiet Maltin, kemm għall-Ittra ta’ Intimazzjoni kif ukoll għall-Opinjoni Motivata, bħala mhux sodisfaċenti, u għalhekk qed tressaq lil Malta quddiem il-Qorti tal-Ġustizzja tal-Unjoni Ewropea”.**

Dwar il-qafas legali l-ġdid, BirdLife Malta fethet ukoll [Protest Ġudizzjarju](#) kontra l-Gvern li fih sejħet biex dan jiġi revokat minħabba li ddaħħal mingħajr l-perjodu mandatorju ta’ erba’ gimgħat ta’ konsultazzjoni pubblika kif jistipula l-Att dwar il-Harsien tal-Ambjent ta’ Malta.

## **TMIEM**

### **Għal aktar informazzjoni, ikkuntattja lil:**

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

### **Ritratt:**

1. Ġojjin f’gagġa (Ritratt ta’ Nicholas Barbara)
2. Mansab illegali (Ritratt ta’ BirdLife Malta)